

ठळक बातम्या

- क्रांतिसूर्य महात्मा जोतिबा फुले आणि क्रांतीज्योती सावित्रीबाई फुले यांना भारतरत्न देण्याची शिफारस करण्याचा ठराव विधानसभेत एकमतानं मंजूर
- विधानसभेत आज अंतिम आठवडा प्रस्तावावर चर्चा सुरु
- उपमुख्यमंत्री एकनाथ शिंदे यांच्याबद्दलच्या टिप्पणीप्रकरणी कुणाल कामराविरोधात एफआयआर दाखल/ तोडफोड प्रकरणी ११ जणांना अटक

आणि

- आयपीएल क्रिकेट मध्ये आज दिल्ली कॅपिटल्स संघाचा सामना लखनौ सुपर जायंट्स बरोबर होणार

<><><><><>

क्रांतिसूर्य महात्मा जोतिबा फुले आणि क्रांतीज्योती सावित्रीबाई फुले यांना भारतरत्न देण्याची शिफारस केंद्रशासनाकडे करण्याचा ठराव आज विधानसभेत एकमताने मंजूर झाला. राजशिष्टाचार मंत्री जयकुमार रावल यांनी मांडलेला हा ठराव एकमताने मंजूर झाला.

उपमुख्यमंत्री एकनाथ शिंदे यांना जगद्गुरु संत श्री तुकाराम महाराज पुरस्कार मिळाल्याबद्दल त्यांचं अभिनंदन करणारा ठरावही आज विधानसभेत मंजूर झाला.

<><><><><>

विधानसभेत आज अंतिम आठवडा प्रस्तावावर चर्चा सुरु झाली. राज्यात जाती धर्माच्या आधारे अस्वस्थता निर्माण करण्याचा प्रयत्न होत असल्याची टीका राष्ट्रवादी काँग्रेस शरदचंद्र पवार पक्षाचे जितेंद्र आव्हाड यांनी चर्चेला सुरुवात करताना केली. कायदा सुव्यवस्थेचा गंभीर प्रश्न निर्माण झाला आहे, याकडे

आकाशवाणी मुंबई
प्रादेशिक बातमीपत्र - दुपारी ३.०० वाजता
२४ मार्च २०२५ - सोमवार

सरकारनं लक्ष द्यावं, महाराष्ट्राला संपवू नये, असं ते म्हणाले. औरंगजेबाची कबर उखडून छत्रपती शिवाजी महाराजांचा इतिहास पुसण्याचा प्रयत्न करू नका. महाराजांच्या सोबत अनेक मुस्लिम मावळे काम करत होते हे लक्षात घ्या, या मुद्द्याला जातीय रंग देण्याचा प्रयत्न करू नका, असं आवाहन त्यांनी केलं.

यावेळी त्यांनी जनसुरक्षा कायद्याला विरोध केला. हा कायदा टाडा पेक्षा भयंकर आहे आणि राज्याला संपवणारा आहे असं ते म्हणाले. नर्सिंग कॉलेज मंजूर करण्याच्या नावाखाली राज्यात ४ हजार कोटी रुपयांचा घोटाळा झाला असल्याचा आरोप त्यांनी केला.

<><><><><>

विधानसभा उपाध्यक्ष पदाची निवडणूक २६ मार्च रोजी होणार असल्याची घोषणा विधानसभा अध्यक्ष राहुल नार्वेकर यांनी आज विधानसभेत केली. यासाठी उद्या दुपारी १२ वाजेपर्यंत विधानसभा सचिवांकडे अर्ज जमा करता येतील, असं त्यांनी सांगितलं. २६ मार्चला सकाळी ११ वाजेपर्यंत अर्ज मागे घेता येतील.

<><><><><>

अधिवेशनाचे शेवटचे दोन दिवस उरले असल्याने, संख्याबळ न पाहता विधानसभेत विरोधी पक्षनेत्याची नेमणूक करावी, अशी मागणी काँग्रेस विधिमंडळ नेते विजय वडेटीवार यांनी केली.

विधानसभेचे कामकाज एकतर्फी होऊ नये. या करता अशी नेमणूक करण्याचा अधिकार अध्यक्षांना आहे त्यामुळे त्यांनी निर्णय घ्यावा, असं वडेटीवार म्हणाले. सभागृहाचं कामकाज नियमानुसार चालणार तसंच नियमानुसार नियुक्त्या करण्यात येतील असं आश्वासन अध्यक्षांनी यावेळी दिलं.

<><><><><>

कुणाल कामरा विरोधात कठोरात कठोर कारवाई करण्याचे आश्वासन मुख्यमंत्री देवेंद्र फडणवीस यांनी आज विधानसभेत दिलं. संविधानाने प्रत्येकाला

आकाशवाणी मुंबई
प्रादेशिक बातमीपत्र - दुपारी ३.०० वाजता
२४ मार्च २०२५ - सोमवार

अभिव्यक्ती स्वातंत्र्य दिलं असलं तरी यातून दुसऱ्याला अपमानित करण्याचा अधिकार कोणालाही नाही. अशा गोष्टी सहन करणार नाही, असं त्यांनी स्पष्ट केलं. राजकीय विनोद करताना त्याला दुसरा रंग देण्याचा प्रयत्न कुणीही करू नये. २०२४ च्या निवडणुकीने राज्यातल्या जनतेने खुद्द आणि गद्दार कोण हे स्पष्ट केले आहे, असं ते म्हणाले.

शिवसेना आमदार अर्जुन खोतकर यांनी हा मुद्दा उपस्थित केला आणि कुणाल कामरा याच्या अटकेची मागणी केली. त्याने राज्यातले वातावरण दूषित केले आणि यामुळे राज्यात कायदा सुव्यवस्थेचा प्रश्न निर्माण होऊ शकतो, असं खोतकर म्हणाले. त्याला मिळणारा निधी, त्याचे सूत्रधार शोधा, त्याचे कॉल रेकॉर्ड तपासा अशी मागणी त्यांनी केली.

मंत्री शंभूराज देसाई यांनी खोतकर यांच्या मागणीला सहमती दर्शवली. यानंतर सत्ताधारी सदस्यांनी अध्यक्ष समोरच्या जागेत येऊन घोषणाबाजी केली. त्यामुळे अध्यक्षांनी सभागृहाचे कामकाज ५ मिनिट साठी तहकूब केलं. त्यानंतर मुख्यमंत्र्यांनी निवेदन केलं.

<><><><><>

उपमुख्यमंत्री एकनाथ शिंदे यांच्याबद्दल कथितरीत्या अपमानजनक टिप्पणी केल्याप्रकरणी मुंबई पोलिसांनी स्टँडअप कॉमेडियन कुणाल कामरा याच्याविरोधात एफआयआर दाखल केला आहे. तसंच या कार्यक्रमाचं चित्रीकरण ज्या स्टुडिओत झालं, त्या स्टुडिओची आणि हा स्टुडिओ असलेल्या हॉटेलची तोडफोड करणाऱ्या ४० शिवसेना कार्यकर्त्यांविरुद्धही पोलिसांनी तक्रार नोंदवून घेतली आहे.

दरम्यान शिवसेना कार्यकर्ता राहुल कनाल सह ११ जणांना पोलिसांनी तोडफोड प्रकरणी अटक केली आहे.

<><><><><>

आकाशवाणी मुंबई
प्रादेशिक बातमीपत्र - दुपारी ३.०० वाजता
२४ मार्च २०२५ - सोमवार

कर्नाटकात सरकारी कंत्राटांमध्ये मुस्लिमांसाठी आरक्षण ठेवल्याच्या निषेधात भाजपा सदस्यांनी संसदेच्या दोन्ही सभागृहांमध्ये गदारोळ केला. राज्यसभेत कामकाज सुरु होताच सत्ताधारी भाजपा सदस्यांनी या मुद्द्यावरून घोषणा घायला सुरुवात केली. या आरक्षणासंदर्भात संविधानात बदल करण्याविषयी कर्नाटकचे उपमुख्यमंत्री डी के शिवकुमार यांनी केलेल्या टिप्पणीचा मुद्दा संसदीय कार्य मंत्री किरेन रिजिजू यांनी उपस्थित केला. एका विशिष्ट अल्पसंख्य समाजासाठी संविधानातल्या तरतुदी बदलण्याची भाषा करून काँग्रेसने संविधानाचा अपमान केला असल्याचा आरोप त्यांनी केला, तसंच डी के शिवकुमार यांच्या राजीनाम्याची मागणी केली. विरोधी पक्ष नेते मल्लिकार्जुन खरगे यांनी यावर सांगितलं की डॉ बाबासाहेब आंबेडकर यांनी लिहीलेली राज्यघटना कोणीही बदलू शकत नाही, आणि आरक्षण पद्धतीही कोणी संपवू शकत नाही. भाजपा संविधानाला कमी लेखत असल्याचा आरोप त्यांनी केला. आरोप प्रत्यारोप तसंच घोषणा – प्रतिघोषणा चालूच राहिल्यानं अध्यक्ष जगदीप धनखड यांनी दुपारी २ वाजेपर्यंत कामकाज तहकूब केलं. दिल्ली उच्च न्यायालयाच्या न्यायाधीशांच्या निवासस्थानी मोठ्या प्रमाणात रोकड आढळल्याचा मुद्दा राज्यसभेत काँग्रेसचे जयराम रमेश यांनी गेल्या आठवड्यात उपस्थित केला होता. त्याची दखल घेऊन अध्यक्ष जगदीप धनखड यांनी आज सभागृह नेते जे पी नड्डा आणि विरोधी पक्ष नेते मल्लिकार्जुन खरगे यांच्याबरोबर चर्चा केली.

लोकसभेतही सत्ताधारी भाजपाच्या सदस्यांनी याच मुद्द्यावरून जोरजोराने घोषणा दिल्या. उत्तर प्रदेशात महिलांवर अत्याचाराविरोधातल्या घोषणा लिहीलेले फलक घेऊन समाजवादी पार्टीच्या काही सदस्यांनी सभागृहात प्रवेश केला. सभापती ओम बिरला यांनी त्याला हरकत घेतली. सदस्यांनी सभागृहाच्या नियमांचं आणि सभ्यतेच्या संकेतांचं पालन करावं असं त्यांनी सांगितलं. मात्र सपा सदस्यांनी घोषणा चालूच ठेवल्या. दरम्यान भाजपाचे खासदारही घोषणा देत होते.

आकाशवाणी मुंबई
प्रादेशिक बातमीपत्र - दुपारी ३.०० वाजता
२४ मार्च २०२५ - सोमवार

गदारोळामुळे सभापतींनी प्रश्नोत्तराचा तास रद्द केला आणि कामकाज १२ वाजेपर्यंत तहकूब केलं. नंतर संसदीय कामकाज मंत्री किरेन रिजिजू यांनी कर्नाटकातल्या आरक्षणाचा मुद्दा उपस्थित केला. संविधान बदलण्याची भाषा करणारे डी के शिवकुमार यांना काँग्रेसने सर्व संवैधानिक पदांवरून तात्काळ हटवावं अशी मागणी त्यांनी केली. भाजपा सदस्यांच्या घोषणा चालूच राहिल्यानं सभापती ओम बिरला यांनी दोन वाजेपर्यंत कामकाज स्थगित केलं.

<><><><><>

औरंगजेब कबरीचा मुद्दा काढण्याची गरज नाही. तसंच कोणीही बोलतांना विचार करून बोलले पाहिजे, असं उपमुख्यमंत्री अजित पवार यांनी म्हटलं आहे. विनाकारण पोलिसांवर किंवा कायदा- सुव्यवस्थेवर ताण येईल असं कोणीही बोलू नये, असं त्यांनी छत्रपती संभाजीनगर येथील पत्रकार परिषदेत सांगितलं.

<><><><><>

नागपूर हिंसाचार प्रकरणातला प्रमुख आरोपी फहीम खान याचं दुमजली घर पाडण्यात आलं आहे. काही दिवसांपूर्वी नागपूर महानगरपालिकेने खान याच्या घराचा इमारत आराखडा मंजूर नसल्यामुळे त्याचं घर अनधिकृत असल्याच्या कारणामुळे नोटीस बजावली होती. आज सकाळी पालिकेने खानच्या घरावर कारवाई केली. या संपूर्ण परिसरात पोलिसांचा कडक बंदोबस्त ठेवण्यात आला होता. १७ मार्च रोजी औरंगजेबाच्या कबरीसंदर्भात पसरलेल्या अफवेमुळे हिंसाचार झाला होता. या हिंसाचारात १०० हून जास्त जणांना अटक करण्यात आली असून फहीम हा या प्रकरणाचा मुख्य आरोपी आहे.

<><><><><>

क्रिएट इन इंडिया उपक्रमाचा भाग असणाऱ्या वेव्हज २०२५ अंतर्गत उद्या नागपूरमध्ये वेव्हज ॲनिमे आणि मॅगा अर्थात व्हॅम स्पर्धा आयोजित करण्यात येणार आहे. नागपूरमध्ये जी. एच. रायसोनी कॉलेजमध्ये सकाळी नऊ ते संध्याकाळी सहा

आकाशवाणी मुंबई
प्रादेशिक बातमीपत्र - दुपारी ३.०० वाजता
२४ मार्च २०२५ - सोमवार

वाजेपर्यंत हा कार्यक्रम होईल. या कार्यक्रमात अनेक प्रतिभावान ॲनिमेटर आणि आशय निर्माते सहभागी होतील. यात जपानी शैलीतल्या मॅंगा, डिजिटल कॉमिक्स - वेबटून, जपानी शैलीतलं ॲनिमेशन असलेलं ॲनिमे आणि कॉस्प्ले असे विभाग असतील. या स्पर्धेव्यतिरिक्त भारतातल्या उदयोन्मुख ॲनिमेशन व्यवसायाबद्दल माहितीची देवाणघेवाण होणार आहे.

<><><><><>

आयपीएल क्रिकेट स्पर्धेत आज दिल्ली कॅपिटल्स संघाचा सामना लखनौ सुपर जायंट्स बरोबर होणार आहे. विशाखापट्टणम इथल्या डॉ राजशेखर रेड्डी क्रिकेट स्टेडियममध्ये हा सामना आज सायंकाळी साडेसात वाजता सुरु होईल. काल झालेल्या सामन्यात चेन्नई सुपर किंग्स संघाने मुंबई इंडियन संघाचा पराभव केला, तर हैद्राबाद इथं झालेल्या सामन्यात सन रायझर्स हैद्राबाद संघाने राजस्थान रॉयल्स चा पराभव केला होता.

//<><><><><> //